

## بی بی حضرت ام البنینؑ فاطمہ بنت حزام کلابیہ

<?xml encoding="UTF-8?">

بی بی حضرت ام البنینؑ فاطمہ بنت حزام کلابیہ کی ولادت رسول پاک کی ہجرت کے پانچ سال کے بعد ہوئی۔ آپ کا اصل نام فاطمہ وحیدیہ کلابیہ ہے۔ عربوں کے درمیان خواتین کے لئے فاطمہ کا نام بہترین اور پربرکت سمجھا جاتا تھا۔ جب بی بی ام البنین کا نام فاطمہ رکھا گیا تو اس وقت فاطمہ نام کی تین خواتین موجود تھیں۔ حضرت فاطمہ بنت اسد (والدہ حضرت علیؑ)، فاطمہ بنت حمزہ یا فاطمہ بنت ربیعہ، اور حضرت فاطمہ الزہرا سلام اللہ علیہا دختر رسول۔ علامہ فیروز آبادی نے اپنے قاموس نامی کتاب میں بیس ایسی خواتین صحابیہ کا ذکر کیا ہے جن کا نام فاطمہ تھا۔ اس لئے رسول اکرمؐ فخر کرتے ہوئے فرماتے تھے کہ "انا بن الفواطم" میں فواطم (فاطمہ کی جمع) کا بیٹا ہوں۔

یہاں اس بات کا ذکر ضروری ہے کہ نبی اکرمؐ نے اکثر اپنے شجرہ پر فخر و مباہات کی ہیں۔ جیسا کہ اوپر ذکر کیا گیا۔ اس طرح کا یہ بھی ارشاد ہے کہ "انا بن الذبیحین" میں دو ذبیحوں کا بیٹا ہوں (ایک ذبیح اللہ حضرت اسماعیلؑ بن حضرت ابراہیمؑ اور دوسرے ذبیح اللہ حضرت عبداللہؑ بن عبدالمطلبؑ)۔ اسی طرح ایک اور موقع پر ارشاد فرمایا کہ "انا بن العواتک و الفواطم" میں عاتکاؤں (عاتکہ کی جمع) کا بیٹا ہوں میں فواطم (فاطمہ کی جمع) کا بیٹا ہوں۔

جناب ہاشم کی والدہ کا نام عاتکہ تھا، جناب وہب کی والدہ کا نام عاتکہ تھا، جناب عبدالمناف کی والدہ کا نام عاتکہ تھا، اسی طرح رسول اکرمؐ کی دادی (یعنی حضرت عبداللہ و ابوطالب کی والدہ) کا نام فاطمہ تھا، جناب قصی کی والدہ کا نام فاطمہ تھا، جناب آمنہ کی والدہ کا نام تاریخ کی کتابوں میں فاطمہ لکھا گیا، جناب حمزہ کی بیٹی کا نام فاطمہ تھا، رسول اکرمؐ نے اپنی بیٹی کا نام فاطمہ رکھا، حضرت علیؑ کی والدہ کا نام فاطمہ تھا، امام حسنؑ و حسینؑ نے اپنی بیٹیوں کے نام فاطمہ رکھے تھے، اور بعد تک ہر امام نے اپنی بیٹی کا نام فاطمہ رکھا۔ ماؤں کی طرف سے ہو یا باپ کی طرف سے کل عرب میں آپ کے شجرے سے اعلیٰ شجرہ کوئی نہیں ہے اسی لئے آپ نے فرمایا کہ "اکل حسب و نسب ینقطع فی القیامہ الہ حسب و نسب" ہر حسب و نسب قیامت میں منقطع ہو جائے گا سوائے میرے حسب و نسب کہ۔ حسب و نسب کی یہ بلندی نہ کسی گھرانے نے پائی اور نہ اللہ تعالیٰ نے کسی کو عطا کی۔ صرف رسول اکرمؐ کی نسبت اور نسب کا یہ احترام اور عظمت ہے۔

آپ کی کنیت ام البنین تھی آپ اپنی اس کنیت سے اسقدر مشہور ہوئیں کہ اکثر مورخین نے اسی کنیت کو اصل نام لکھا ہے، تاریخ کے مطالعے سے پتہ چلتا ہے کہ عربوں میں ام البنین کی کنیت سے بہت سی عورتیں مشہور تھیں۔ اصل میں عربوں کے درمیان رواج تھا کہ جس عورت کے بطن سے تین فرزند پیدا ہوئے ہوں اس عورت کو ام البنین کی کنیت سے پکارتے تھے۔ ایام جاہلیت اور اسلام کے بعد بھی عربوں میں یہی رسم و رواج رہا۔ بعض عرب نیک شگونی کے طور پر بچی کو بچپن میں ام البنین کی کنیت سے اس لئے پکارتے تھے کہ یہ کسی دن صاحب اولاد ہوگی۔ اسی طرح ام الخیر اور ام المکارمہ کی کنیت رکھتے تھے تاکہ خیر و برکت اور اچھے اخلاق کی مالک بنیں۔ یہی وجہ ہے کہ کچھ مرد اور خواتین کے اصل نام سے ان کی کنیت غالب آگئی جیسے ام ایمن، ام سلمہ، ام کلثوم، ابوالحسن وغیرہ

آپ وحید بن کعب اور کلاب بن ربیعہ کے خاندان سے تھیں جو عرب میں ایک بہادر خاندان مانا جاتا تھا۔ اکثر

سنی و شیعہ مورخین نے لکھا کہ ایک روز حضرت علیؑ نے اپنے بھائی حضرت عقیل کو جو عرب کے علم الانساب میں سب سے ماہر تھے بلایا اور آپ نے ان سے فرمایا کہ بھائی میرے لئے ایک ایسی زوجہ انتخاب کریں جس سے ایک بہادر اور جری فرزند پیدا ہو، حضرت عقیل نے جناب حزام جو کہ ایک انتہائی شجاع انسان تھے کی بیٹی حضرت ام البنین بی بی فاطمہ علیہ السلام کا نام پیش کیا ، اور کہا کہ تمام عرب میں کوئی شخص ان کے باپ اور دادا سے زیادہ شجاع اور دلیر نہیں (الاصابہ ص ۳۷۵ ج ۱)۔

حضرت بی بی فاطمہؑ ام البنین کی والدہ ماجدہ ثمامہ خاتون بنت سہیل بن عامر تھیں۔ ثمامہ خاتون کو صحابیات رسول اکرم ہونے کا شرف حاصل ہے آپ کا شمار عرب کی صاحب دانش خواتین میں ہوتا تھا آپ ادیبہ بھی تھیں اور اربیبہ بھی زیرک و دانا خاتون تھیں۔ حضرت جناب ام البنینؑ کو آداب دین و شریعت آپ نے ہی تعلیم کئے تھے اور تربیت دی تھی اس کے علاوہ ثمامہ خاتون نے اپنی بیٹی کو تمام اخلاق پسندیدہ اور آداب حمیدہ بھی تعلیم کئے۔ حضرت ام البنین کے نانی کے بھائی عامر بن طفیل تھے جو گھمسان کی لڑائیوں میں عرب کے بہادر شہسواروں میں نظر آتے تھے۔ آپ کا نام سن کر عرب و غیر عرب تہراتے تھے۔ آپ اشجع عرب کے لقب سے مشہور تھے۔ یہ عالم تھا کہ جب بھی قیصر روم کے پاس کوئی عرب سے جاتا تو وہ پوچھا کرتا کہ تمہارا عامر سے کیا رشتہ ہے۔ اگر کوئی رشتہ نکل آتا تو اسے بے حد عزت و احترام حاصل ہوتا۔ آپ ہی کے خاندان کے ایک شخص عامر بن مالک کو "نیزوں سے کھیلنے والا" کا لقب ملا ہوا تھا آپ کے والد محترم کا نام حزام تھا اور حزام کے معنی لغت میں "چوڑے سینے والا" ہے (مصباح اللغات ص ۱۵۰)، تاریخ کی کتابوں سے پتہ چلتا ہے کہ جناب بی بی فاطمہ ام البنینؑ حسب و نسب اور طہارت و عفت اور خاندانی صفات کے لحاظ سے اپنوں کے درمیان منفرد حیثیت رکھتیں تھیں۔

بی بی ام البنینؑ کے کئی اور القابات ہیں جن میں مشہور القابات، باب الحوائج، ام الشهداء اربعہ مشہور ہے۔ آپ کے بطن مبارک سے چار فرزند پیدا ہوئے اور یہ چاروں کربلا میں اپنے امام وقت، مظلوم کربلا، حضرت امام حسین علیہ السلام کی نصرت کرتے ہوئے شہید ہوئے (اعیان الشیعہ)۔ حضرت عباسؑ علمدار، جن کی روز ولادت ۴ شعبان ۲۲ ہجری ہے اور اس حساب سے آپ کی عمر روز عاشورہ ۳۸ سال کی بنتی ہے، حضرت عبداللہ واقعہ کربلا کے وقت ان کی عمر ۳۰ سال تھی، حضرت عمران اور کربلا کے واقعے کے دوران ان کی عمر ۲۸ سال تھی، حضرت جعفر اور ان کی عمر شہادت کے وقت ۲۶ سال تھی۔